

ہم صبر کے سوا کچھ نہیں کر سکتے!

تحریر: سہیل احمد لون

ماہ رمضان میں ہماری زندگی کے تمام امور میں ایک واضح تبدیلی آتی ہے۔ جسے ہمارے علاوہ دیگر مذاہب کے لوگ بھی محسوس کرتے ہیں۔ مسلم اکثریت والے ممالک میں تو یہ تبدیلی معمول کا حصہ محسوس ہوتی ہے مگر جہاں مسلمان اکثریت میں نہ ہوں وہاں بعض اوقات دیگر مذاہب کے افراد کے لیے سحری کے وقت اٹھ کر روزہ رکھنا اور سارا دن کھائے پیئے بغیر کام کرنا حیرانگی کا باعث بھی بنتا ہے اور ان کے ذہنوں میں کئی سوالات جنم لیتے ہیں۔ رمضان کے آغاز میں میرے ساتھ کام کرنے والے چند برطانوی ساتھیوں نے مجھ سے پوچھا کہ ہم اتنی صبح اٹھ کر کیسے کھا لیتے ہیں؟ کیونکہ اتنی صبح تو زیادہ کھایا بھی نہیں جاتا تو پھر ہم سارا دن بھوکے پیاسے گزار کیسے کر لیتے ہیں؟ میرے جواب دینے سے پہلے ایک نے کہا کہ ہم میں صبر اور برداشت کا مادہ بہت زیادہ ہے۔ ورنہ انسان 17 گھنٹے کچھ کھائے پیئے بغیر نہیں گزار سکتا اور وہ بھی اس وقت جب ہر چیز میسر بھی ہو۔ اُن سے بات چیت کا سلسلہ تو خیر معمول کی بات ہے لیکن میرے ذہن میں اپنی عوام کا خیال آیا جو اللہ تعالیٰ کی خوشنودی کیلئے نماز کے بعد سب زیادہ اہتمام ”روزہ“ کا کرتے ہیں۔ مگر ان کے حالات برطانیہ سے کہیں مختلف ہیں کہ یہاں سحری، افطاری، اور تراویح کے دوران کبھی لوڈ شیڈنگ کا عذاب نازل نہیں ہوتا اور نہ ہی سجدے کے دوران نظریں دروازوں کی طرف ہوتی ہیں۔ یہاں اگر کوئی خوف ہے تو صرف اللہ رب العزت کا۔ رمضان شروع ہوتے ہی لوڈ شیڈنگ کا دورانیہ بھی ضروریات زندگی کی طرح بڑھا دیا گیا ہے۔ واقعی ہماری عوام میں ہمت، حوصلہ اور برداشت قابل دید ہے۔ جو بڑے حوصلے اور صبر سے سب کچھ برداشت کرتے جا رہے ہیں۔ جس شرح سے بجلی کے نرخ بڑھائے جاتے ہیں اسی تناسب سے لوڈ شیڈنگ کا دورانیہ بھی بڑھایا جاتا ہے۔ ستم ظریفی یہ ہے کہ اس کا بھاری بل ادا کرنے کے لیے کڑکتی دھوپ میں قطار میں کھڑے ہو کر اپنی باری کا انتظار کرنا پڑتا ہے۔ ہماری عوام بڑے حوصلے اور برداشت سے بل بھی باقاعدگی سے ادا کرتی ہے۔ برداشت اور حوصلے کا جو اعلیٰ معیار پاکستانی قوم میں پایا جاتا ہے اس کی مثال دنیا میں کسی اور قوم میں نہیں ملتی لیکن شاید اس میں ہمارا کوئی کمال نہیں یہ سب کچھ تو ہمیں وراثت میں ملا اور پھر آہستہ آہستہ ہمارے خون میں ہی شامل ہو گیا ہے۔ وقت گزرنے کے ساتھ ساتھ اس نے ہماری غیرت تک کو نگل لیا ہے۔ اب تو مشکل نہ پڑے تو ہم مشکل میں پڑ جاتے ہیں۔ پاکستان کے معرض وجود میں آنے کے کچھ دیر بعد ہمارے محبوب قائد کی جدائی کو برداشت کرنا پڑا۔ اس کے بعد قائد ملت کی شہادت کے سانحے کو بڑے حوصلے سے برداشت کیا۔ پھر سقوط ڈھاکہ جیسے بڑے دھچکے کو بڑے حوصلے سے ہضم کیا۔ قیام پاکستان کے وقت پورے ملک میں کے انگریزوں کا بچھایا ہوا ریلوے ٹریک اور اس وقت کی ایشیا کی سب سے بڑی ریلوے ورکشاپ حصے میں آئی۔ چار دہائیوں تک ریلوے کو پاکستان کا سب سے بڑا قومی ادارہ ہونے کا اعزاز بھی حاصل تھا۔ یقیناً ہمارے ساتھ ساتھ انگریزوں کے شکر گزار گھوڑے، گدھے، خچر، اونٹ اور بیل بھی ہونگے۔ کیونکہ اگر انگریز ریلوے کا یہ وسیع و عریض نظام ہمارے خطے

میں متعارف نہ کروا تے تو آج بھی ہمارے لیے یہ جانور مال برداری اور نقل و حمل کے کاموں میں ہمارا ساتھ دے رہے ہوتے۔ ریلوے ساری دنیا میں ایسا ادارہ ہوتا ہے جس سے عوام براہ راست فائدہ اٹھاتے ہیں مگر ہماری اس عوامی سواری کا حال ایسا بے حال کیا گیا ہے کہ اب ادارے کو خسارے کی ایک علامت سمجھا جانے لگا ہے۔ مگر ہماری عوام اس سہولت سے محروم ہو کر بھی با حوصلہ اور برداشت کی تو کوئی مثال ہی نہیں ہے۔ ریلوے کا سفر چاہے suffer بن جائے پھر بھی اس کو برداشت کرتے جانا ہی پاکستانیت ہے۔ میرے لیے حیرت انگیز بات یہ ہے کہ خواجہ سعد رفیق جو کہ ریلوے کے منسٹر ہیں اور ان کی تعلیم بھی ایم۔ اے پولیٹیکل سائنس پرائیویٹ ہے، پاکستان میں جو کچھ نہیں کر سکتا وہ پرائیویٹ ایم پولیٹیکل سائنس ضرور کر لیتا ہے لیکن وہ اپنی جماعت کے وزیراعظم کا پانامہ لیکس میں ایسے دفاع کر رہے ہوتے ہیں جیسے قانون، فلسفہ، منطق، عالمی سیاسیات جیسے تمام علوم ان کے گھر کی بانڈیاں ہوں۔ موجودہ دور میں واپڈ اسب سے بڑا قومی ادارہ ہونے کا دعویدار ہے اور اب یہ بھی ریلوے کے نقش قدم پر چلنا شروع ہو گیا ہے۔ اس محکمے میں بھی ریلوے کی طرح چور اور چوکیدار میں کوئی فرق نہیں رہا۔ مگر ہماری عوام اس کا بھی بیڑہ غرق ہوتے بڑے حوصلے سے دیکھ رہی ہے۔ پاکستان اسٹیل ملز جس کے فرنس کی آگ ہر چیز کو کھا جاتی تھی۔ اس کو چند ”لوہا خوروں“ نے ایسا ہڑپ کیا ہے کہ ڈکار کی آواز بھی سنائی نہیں دی۔ ہماری عوام ظلم و زیادتی کی اس آگ میں سونے سے کندن بنتے جا رہے ہیں۔ آفرین ہے اس قوم پر جس کی زبان پر کبھی شکوہ یا شکایت تک نہیں آئی۔ یہ تو بس کسی کو بھی صبر اور برداشت میں اپنا ثانی بنانا نہیں چاہتے۔ یہ تو ایک ماہ کار رمضان ہے اب تو اتنے پکے ہو گئے ہیں کہ سارا سال بھی روزے رہیں تو ان کی صحت پر کوئی اثر نہیں پڑے گا۔ 1987ء کے بوہڑی بازار کے بم دھماکے کے بعد کبھی نہ رکنے والا بم دھماکوں یہ سلسلہ آج تک جاری ہے۔ جس میں ان گنت قیمتی جانوں کا ضیاع ہوا۔ ٹارگٹ کلنگ ہے کہ ”ہوس“ کی طرح بڑھتی ہی جا رہی ہے۔ قدرتی آفات نے کئی بار ہم کو جھنجھوڑ کر باخبر کیا لیکن ہماری قوم صبر و برداشت اور غفلت کی نیند سے بیدار نہ ہوئی۔ کبھی رائمنڈ ڈیوس قتل و غارت کا بازار گرم کرنے کے بعد عزت سے ہمارے ملک روانہ کیا گیا تو کبھی عافیہ اور اس جیسے ہزاروں افراد کو امریکہ کے حوالے کیا گیا۔ مگر مجال ہے کہ ہمارے حوصلے اور برداشت نے کبھی جواب دیا ہو.....! ڈرون اور خودکش حملہ آوروں کے ہاتھوں لاشوں کے ڈھیر لگتے رہے ، ہماری عوام اس کو بھی اپنی قسمت سمجھ کر برداشت کرتی رہی۔ مہنگائی کا جن دن میں کئی بار اپنی مکروہ صورت دکھاتا ہے مگر ہمارے حوصلے کا قد آج تک اس جن سے چھوٹا نہ ہو سکا۔ ایک طرف تو برداشت کے وسیع سمندر میں ظلم و ستم، جبر و بربریت، نا انصافی، چور بازاری، دہشت گردی اور زیادتی کی کئی داستانیں اس میں غرق چکی ہیں اور دوسری طرف جہاں برداشت اور حوصلے سے کام لینا دانشمندی اور فرض ہوتا ہے وہاں ہمارا غصہ ، جلال، غیرت حوصلے اور برداشت پر غالب آ جاتا ہے۔ آج ہمارے بہت سے معاشرتی مسائل حوصلے اور برداشت کی کمی سے پیدا ہو رہے ہیں۔ ایک دوسرے کو برداشت نہ کرنے سے ہم فرقوں ، طبقوں اور گروہوں میں تقسیم ہو کر نفاق کا شکار ہوتے جا رہے ہیں۔ بچے ، بڑوں کی نوک جھونک چاہے وہ اصلاح کے لیے ہو برداشت نہیں کرتے۔ بڑے چھوٹوں کی جدید سوچ اور انداز کو برداشت نہیں کرتے۔ دوسروں پر تنقید کرنا سب سے آسان کام ہوتا ہے اور کچھ لوگوں کے لیے تو سب سے باعث تسکین کام ہی تنقید ہوتا ہے۔ تنقید برداشت کرنے کے لیے بھی حوصلے کی ضرورت ہوتی ہے۔ ہم اکثر تعمیری تنقید جو ہماری اصلاح کے لیے کی جائے وہ بھی برداشت

نہیں کرتے۔ حالانکہ آج کی ترقی یافتہ قوموں کی ترقی کا ایک راز یہ بھی تھا کہ ان کے مفکرین نے اپنی قوم پر بے رحم تنقیدیں کیں اور ان کی روشنی میں اپنی قوم کی بے راہ روی کے اسباب کی نشان دہی کر کے اپنی غلطیوں اور کوتاہیوں کی تلافی کی۔ چنانچہ آج ان کا شمار ترقی یافتہ قوموں میں ہوتا ہے۔ زندہ قوموں کی چند خصوصیات میں سے ایک خصوصیت یہ بھی ہے کہ وہ اپنے ماضی اور حال پر تنقید کرتی رہتی ہیں۔ تنقید کرنے کا شوق ہر انسان کو ہوتا ہے لیکن عموماً ایک فرد دوسرے فرد یا افراد پر تنقید کر کے خوش ہوتا ہے، ایک قوم دوسری قوم پر تنقید کر کے خوش ہوتی ہے لیکن بہترین اور سب سے مفید تنقید وہ ہے جو دوسروں پر نہیں اپنے آپ پر اور اپنی قوم پر کی جائے۔ دوسروں کا محاسبہ کرنے کے ساتھ ساتھ خود اپنی قوم کا محاسبہ بھی کیا جائے۔ ظاہر ہے کہ اپنی ذات کو نشانہ بنانا سب سے مشکل کام ہوتا ہے۔ لیکن کسی قوم کے ذہنی طور پر ”بالغ“ ہونے کی ایک نشانی یہ بھی ہے کہ وہ خود اپنے آپ کو، اپنے ماضی اور حال کو تنقید کا موضوع بناتی ہیں کہ ارتقاء کا عمل اس کے بغیر خوبصورتی سے آگے نہیں بڑھتا لیکن ہم نے شاید صبر کے علاوہ کچھ بھی نہ کرنے کا عہد کر رکھا ہے۔

تحریر: سہیل احمد لون

سرٹن۔ سرے

sohailoun@gmail.com

29-05-2017